



Każin tal-Banda San Gabriel – Hal Balzan

Mikelang Sapiano

u t-Tuzell tal-Knisja Parrokkjali ta' Hal Balzan

Kitba ta' Lino Borg

Wahda mill-opri artistiċi li jżejnu l-Knisja Parrokkjali taghna fil-jiem tal-festa hi t-tuzell. Dan it-tuzell gie ddisinjat mill-maghruf Gużepi Calleja u nhadem mill-Balzani Salvu Grixti fi Triq it-Tliet Knejjes. Tlesta u żżanzan fil-festa ta' l-1877.

Id-dehra maestuża tieghu fuq l-altar maġġur tnessi minn mohhok li t-tuzell qed iżomm f'bilanċ perfett bla hteġa ta' ventijiet! U għalkemm ma nafux kif armawh fl-ewwel sentejn, nafu li fl-1879, il-maghruf orologista Mikelang Sapiano (1826-1912) mill-Imqabba ghamel imradd jew speċi ta' krejn biex dan it-tuzell ikun jista' jittella' f'postu.

L-imradd jithaddem bl-id (manwali) billi jdawwar kamin ohxon li jghaddi minn snien ta' rota kbira. Marbuta magħha hemm rombla ta' l-injam li fuqu jitkebbeb il-habel. Il-mekkaniżmu kollu huwa mqieghed fuq żewġ linji tal-hadid u meta jitkebbeb il-habel, il-krejn jersaq u jżomm il-habel



dejjem fin-nofs. Imma fil-bijografiji ta' Mikelang Sapiano dan l-imradd, għal xi raġuni, qatt ma jissemma.

Sapiano tweled l-Imqabba, f'familja tal-bdiewa, fid-19 ta' Marzu 1826. Missieru bagħtu jitghallem is-sengħa ta' mastrudaxxa għand mghallem mis-Siġġiewi. Iżda Mikelang kellu f'mohħu pjanijiet oħra. Waqt il-hin

tal-mistrieħ kien imur fil-hanut ta' l-arluġġar Kalcidon Pisani fis-Siġġiewi stess, u kien hawn li tghallem is-sengħa ta' arluġġar. Aktar tard kompli jitharreġ għand Gan Anton Tanti mill-Marsa.

Ta' erbatax-il sena fetaħ hanut għat-tiswiġa ta' l-arluġġi u rnexxielu jsewwi l-arluġġ tal-Knisja ta' l-Imqabba.

Sapiano beda jibni xi arluġġi u fl-1860 ghamel l-ewwel arluġġ kbir għall-knisja tal-Gudja u erba' snin wara gie onorat bil-midalja tal-fidda fil-wirja ta' l-Industrija Maltija. Huwa bena madwar wieħed u għoxrin arluġġ kbir għall-knejjes f'Malta



u Ghawdex, fosthom ta' Stella Maris, tal-Mellieha u tax-Xewkija. Fl-1877 lesta tliet arloġġi oħra: ghaċ-ċimiterju ta' l-Addolorata, ghan-Nadur u s-Sannat f'Ghawdex.

Fl-1879, ta' 53 sena bena l-imradd ghat-tuzell, li għalkemm mill-Knisja ma jidhirx, ilu jaqdi l-parroċċa għal mija u ghoxrin sena.



L-imradd li bih jittella' t-tuzell, xogħol l-oroloġista Mikelanġ Sapiano. Dan l-imradd jinsab fuq wara tal-koppla f'kamra żghira.

Aktar tard hadem arloġġi għall-knejjes ta' San Ġorġ f'Hal Qormi, ta' San Pawl ta' B'Kara u fl-1881 ipproduċa oħrajn għal Hal Luqa u Haż-Zebbuġ. Xoghlijiet oħra tieghu huma t-tiswija u r-restawr ta' l-arloġġ tal-Palazz biex idoqq bi nhar biss u l-arloġġ tax-xatt tal-Marsa ha ħsieb li jagħmlu jdoqq il-hin regolari kif ukoll biex jagħti sinjal lill-haddiema erba' darbiet kuljum.

Aktarx li l-akbar meravilja mekkanika li ħoloq Sapiano tibqa' l-miżien li hadem għad-Dwana Maltija. Dan mhux biss kien jirreġistra piż konsiderevoli imma wkoll piżijiet minimi sa daqs ta' żerriegħa ta' qamħa! Dan il-miżien jinsab għall-wiri fil-Mużew Marittimu fil-Birgu.

Fis-26 ta' Frar 1908 ġie onorat bil-midalja tad-deheb mis-Socjetà ta' l-Arti, Manifattura u Kummerċ għas-sengħa u l-hila li wera f'karrera twila tul hajtu. Sapiano jibqa' magħruf bhala "Il-Ġenju Malti tal-Mekkanika". Huwa kien iżżewweġ darbtejn lil żewġ ahwa nisa. Miet fit-2 ta' Diċembru 1912 ta' 86 sena.

Referenzi:

Michael J. Schiavone, *Maltese Biographies of the Twentieth Century*, PIN, 1997.